

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ శ్రీగురువాయుపురేశ్వర అష్టోత్తరశతనామస్తోత్రరత్నం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీగురువాయుపురేశ్వర అష్టోత్తరశతనామస్తోత్రరత్నం ॥

పార్వత్యువాచ

దేవదేవ మహాదేవ మహావైష్ణవతల్లజ |

జీవవాతపురేశస్య మాహాత్యమఖిలం త్వయా || 1 ||

మంత్రతంత్రరహస్యాద్యైః సహస్రాధికనామభిః |

అద్య మే ప్రేమభారేణోపన్యస్తమిదమద్భుతం || 2 ||

మహావైకుంఠనాథస్య ప్రభావమఖిలం ప్రభో |

సంగ్రహేణ శ్రోతుమద్య త్వరాయుక్తాస్మహం ప్రభో || 3 ||

యస్య శ్రవణమాత్రేణ జీవబృందేషు సర్వతః |

నాతికృచ్ఛేణ యత్నేన లసేయుః సర్వసిద్ధయః || 4 ||

తాదృశం సులభం స్తోత్రం శ్రోతుమిచ్ఛామి త్వన్ముఖాత్ |

ఈశ్వర ఉవాచ

మహాదేవి శివే భద్రే జీవవాతపురేశితుః || 5 ||

మాహాత్యవారిధౌ మగ్నః పూరయామి త్వదీప్సితం |

పూర్వం యన్నామసాహస్రం తస్య దేవస్య భాషితం || 6 ||

తస్యాదౌ విజృంభమాణైరష్టాధికశతేన తు |

నామభిర్నిర్మితం స్తోత్రం సర్వసిద్ధివిధాయకం || 7 ||

పఠితుం నామసాహస్రం అశక్తాః సంతి యే శివే |

తేషామర్థే స్తోత్రమేతత్ సంగృహీతం ఫలప్రదం || 8 ||

అనుకూలౌ దేశకాలౌ యస్య స్తో జగతీహ తు |
పఠితవ్యం తేన నామసాహస్రం యత్నతః శివే || 9 ||

ఆలస్యదూషితే చిత్తే విశ్వాసరహితే తథా |
గురువాతపురేశస్య న హి మూర్తిః ప్రసీదతి || 10 ||

గురోరన్యత్ర విశ్వాసీ తథా వాతపురేశితుః |
కథమేతత్ఫలం ప్రోక్తం యథావదధిగచ్ఛతి || 11 ||

ఏవ ఏవ గురుర్యస్య వైకుంఠో యస్య దైవతం |
తస్య భక్తస్య నూనం హి స్తోత్రమేతత్ఫలిష్యతి || 12 ||

అద్య తే దేవి వక్ష్యామి నామ్నామష్టోత్తరం శతం |
స్తోత్రరాజమిమం పుణ్యం సావధానమనాః శృణు || 13 ||

స్తోత్రస్యాస్య ఋషిః ప్రోక్తో దక్షిణామూర్తిరీశ్వరః |
ఛందోఽనుష్టుప్ తథా దేవో గురువాయుపురేశ్వరః || 14 ||

రమాశక్తిస్మరైర్భిజైః బీజశక్తి చ కీలకం |
ధర్మార్థకామమోక్షేషు వినియోగః ప్రకీర్తితః || 15 ||

మూలమంత్రస్య షడ్భాగైః కరాంగన్యాసమాచరేత్ |
మహావైకుంఠరూపేణ ధ్యాతవ్యాత్ర హి దేవతా || 16 ||

ఇంద్రనీలసమచ్ఛాయం పీతాంబరధరం హరిం |
శంఖచక్రగదాపద్మైర్లసద్భాషలం విచింతయేత్ || 17 ||

క్షీరాంభోధిస్థకల్పద్రుమవనవిలసద్రత్నయుజ్మంఠపాంతః
శంఖం చక్రం ప్రసూనం కుసుమశరచయం చేక్షుకోదండపాశౌ |
హస్తాగ్రైర్ధారయంతం సృణీమపి చ గదాం భూరమాలింగితం తం
ధ్యాయేత్సిందూరకాంతిం విధిముఖవిబుధైరీడ్యమానం ముకుందం || 18 ||

అథ అష్టోత్తరశతనామస్తోత్రం

మహావైకుంఠనాథాఖ్యో మహానారాయణాభిధః |
తారశ్రీశక్తికందర్పచతుర్బిజకశోభితః || 19 ||

గోపాలసుందరీరూపః శ్రీవిద్యామంత్రవిగ్రహః |
రమాబీజసమారంభో హ్యల్లెఖాసమలంకృతః || 20 ||

మారబీజసమాయుక్తో వాణీబీజసమన్వితః |
పరాబీజసమారాధ్యో మీనకేతనబీజకః || 21 ||

తారశక్తిరమాయుక్తః కృష్ణాయపదపూజితః |
కాదివిద్యాద్యకూటాఢ్యో గోవిందాయపదప్రియః || 22 ||

కామరాజాఖ్యకూటేశో గోపీజనసుభాషితః |
వల్లభాయపదప్రీతః శక్తికూటవిజృంభితః || 23 ||

వహ్నిజాయాసమాయుక్తః పరావాఙ్మదనప్రియః |
మాయారమాసుసంపూర్ణో మంత్రరాజకలేబరః || 24 ||

ద్వాదశావృతచక్రేశో యంత్రరాజశరీరకః |
పిండగోపాలబీజాఢ్యః సర్వమోహనచక్రగః || 25 ||

షడక్షరీమంత్రరూపో మంత్రాత్మరసకోణగః |
పంచాంగకమనుప్రీతః సంధిచక్రసమర్చితః || 26 ||

అష్టాక్షరీమంత్రరూపో మహిష్యష్టకసేవితః |
షోడశాక్షరమంత్రాత్మా కలానిధికలార్చితః || 27 ||

అష్టాదశాక్షరీరూపోఽష్టాదశదలపూజితః |
చతుర్వింశతివర్ణాత్మగాయత్రీమనుసేవితః || 28 ||

చతుర్వింశతినామాత్యశక్తిబృందనిషేవితః |
క్లీంకారబీజమధ్యస్థః కామవీధీప్రపూజితః || 29 ||

ద్వాత్రింశదక్షరారూఢో ద్వాత్రింశద్భక్తసేవితః |
పిండగోపాలమధ్యస్థః పిండగోపాలవీధిగః || 30 ||

వర్ణమాలాస్వరూపాఢ్యో మాతృకావీధిమధ్యగః |
పాశాంకుశద్విబీజస్థః శక్తిపాశస్వరూపకః || 31 ||

పాశాంకుశీయచక్రేశో దేవేంద్రాదిప్రపూజితః |
లిఖితో భూర్జపత్రాదౌ క్రమారాధితవైభవః || 32 ||

ఊర్ధ్వరేఖాసమాయుక్తో నిమ్నరేఖాప్రతిష్ఠితః |
సంపూర్ణమేరురూపేణ సంపూజితోఽఖిలప్రదః || 33 ||

మంత్రాత్మవర్ణమాలాభిః సమ్యక్సోభితచక్రరాట్ |
శ్రీచక్రబిందుమధ్యస్థయంత్రసంరాట్స్వరూపకః || 34 ||

కామధర్మార్థఫలదః శత్రుదస్యనివారకః |
కీర్తికాంతిధనారోగ్యరక్షాశ్రీవిజయప్రదః || 35 ||

పుత్రపౌత్రప్రదః సర్వభూతవేతాలనాశనః |
కాసాపస్మారకుష్ఠాదిసర్పరోగవినాశకః || 36 ||

త్వగాదిధాతుసంబద్ధసర్వామయచికిత్సకః |
డాకిన్యాదిస్వరూపేణ సప్తధాతుషు నిష్ఠితః || 37 ||

స్మృతిమాత్రేణాష్టలక్ష్మీవిశ్రాణనవిశారదః |
శ్రుతిమౌలిసమారాధ్యమహాపాదుకలేబరః || 38 ||

మహాపదావనీమధ్యరమాదిషోడశీద్వికః |
రమాదిషోడశీయుక్తరాజగోపద్వయాన్వితః || 39 ||

శ్రీరాజగోపమధ్యస్థమహానారాయణద్వికః |
నారాయణద్వయాలీఢమహాన్యసింహరూపకః || 40 ||

లఘురూపమహాపాదుః మహామహాసుపాదుకః |
మహాపదావనీధ్యానసర్వసిద్ధివిలాసకః || 41 ||

మహాపదావనీన్యాసశతాధికకలాష్టకః |
పరమానందలహరీసమారబ్ధకలాన్వితః || 42 ||

శతాధికకలాంతోద్యచ్ఛ్రమచ్ఛరణవైభవః |
శిర ఆదిబ్రహ్మారంధ్రస్థానన్యస్తకలావలిః || 43 ||

ఇంద్రనీలసమచ్ఛాయః సూర్యస్పర్ధికిరీటకః |
అష్టమీచంద్రబిభ్రాజదలికస్థలశోభితః || 44 ||

కస్తూరీతిలకోద్భాసీ కారుణ్యాకులనేత్రకః |
మందహాసమనోహరీ నవచంపకనాసికః || 45 ||

మకరకుండలద్వంద్వసంశోభితకపోలకః |
శ్రీవత్సాంకితవక్షఃశ్రీః వనమాలావిరాజితః || 46 ||

దక్షిణోరఃప్రదేశస్థపరాహంకృతిరాజితః |
ఆకాశవత్ప్రశిష్టశ్రీమధ్యవల్లీవిరాజితః || 47 ||

శంఖచక్రగదాపద్మసంరాజితచతుర్భుజః |
కేయూరాంగదభూషాఢ్యః కంకణాలిమనోహరః || 48 ||

నవరత్నప్రభాపుంజచ్ఛ్చురితాంగులిభూషణః |
గుల్ఫావధికసంశోభిపీతచేలప్రభాన్వితః || 49 ||

కింకిణీనాదసంరాజత్కాంచీభూషణశోభితః |
విశ్వక్షోభకరశ్రీకమస్పృణోరుద్వయాన్వితః || 50 ||

ఇంద్రనీలాశ్మనిష్పన్నసంపుటాకృతిజానుకః |
స్మరతూణాభలక్ష్మీకజంఘాద్వయవిరాజితః || 51 ||

మాంసలగుల్ఫలక్ష్మీకో మహాసౌభాగ్యసంయుతః |
హ్రీంకారతత్త్వసంబోధినూపురద్వయరాజితః || 52 ||

ఆదికూర్మావతారశ్రీజయిష్ణుప్రపదాన్వితః |
నమజ్జనతమోబృందవిధ్వంసకపదద్వయః || 53 ||

నఖజ్యోత్స్నాలిశైశిర్యపరవిద్యాప్రకాశకః |
రక్తశుక్లప్రభామిశ్రపాదుకాద్వయవైభవః || 54 ||

దయాగుణమహావార్ధిర్గురువాయుపురేశ్వరః |

ఫలశ్రుతిః

ఇత్యేవం కథితం దేవి నామ్నామష్టోత్తరం శతం || 55 ||

గురువాయుపురేశస్య సర్వసిద్ధివిధాయకం |
కృష్ణాష్టమీసమారబ్ధమాసేనైకేన సిద్ధిదం || 56 ||

కృష్ణాష్టమీం సమారభ్య యావదన్యాఽసితాఽష్టమీ |
తావత్కాలం స్తోత్రమేతత్ ప్రత్యహం శతశః పఠేత్ || 57 ||

మాతృకాపుటితం కృత్వా హిత్వాఽలస్యం సుమంగళే |
ఏకాంతభక్తియుక్తో హి గురువాయుపురేశ్వరే || 58 ||

జీవన్నేవ స భక్తాగ్ర్యో మాధవాధిష్ఠితో భవేత్ |
తప్తకాంచనగౌరే హి తచ్ఛరీరే సదా లసన్ || 59 ||

గురువాయుపురాధీశోఽద్భుతాని హి కరిష్యతి |
అత ఆవాం మహేశాని గచ్ఛావః శరణం హి తం || 60 ||

కారుణ్యమూర్తిమీశానం గురువాయుపురేశ్వరం |
ఉడ్డామరేశతంత్రేఽస్మిన్ పటలే క్షిప్రసాధనే || 61 ||

మహావైకుంఠనాథస్య గురువాయుపురేశితుః |
అష్టోత్తరశతం నామ్నాం సర్వసిద్ధివిలాసకం |
అధ్యాయం సప్తమం పూర్ణమవదాతం కరోత్యుమే || 62 ||

|| ఇతి శ్రీగురువాయుపురేశ్వర ఆష్టోత్తరశతనామస్తోత్రరత్నం సమాప్తం ||